



دفتر مقام معظم رہبری
www.leader.ir

رہبر معظم کی ترکمنستان کے صدر قربان قلی بردی محمد اف سے ملاقات

14 /Feb/ 2009

رہبر معظم انقلاب اسلامی حضرت آیت اللہ العظمیٰ خامنہ ای نے آج سہ پہر کو ترکمنستان کے صدر قربان قلی بردی محمد اف اور اس کے ہمراہ وفد سے ملاقات میں ایران اور ترکمنستان کے درمیان بہت ہی گہرے تاریخی اور ثقافتی اشتراکات کی طرف اشارہ کرتے ہوئے فرمایا: دونوں ممالک مختلف وسائل و امکانات کے پیش نظر مختلف شعبوں میں مشترکہ تعاون کو فروغ دے سکتے ہیں۔

رہبر معظم نے سائنس، صنعت، ٹیکنالوجی اور ثقافتی شعبوں میں ایران کی توانائیوں کی طرف اشارہ کرتے ہوئے فرمایا: ترکمنستان کی بہت سی ضروریات کو ایرانی توانائیوں کے ذریعہ برطرف کیا جاسکتا ہے اور دونوں ممالک باہمی تعاون سے فائدہ اٹھا سکتے ہیں۔

رہبر معظم نے تاکید کرتے ہوئے فرمایا: ایران اور ترکمنستان کے بڑھتے ہوئے روابط میں مزید سرعت و پیشرفت کی ضرورت ہے اور باہمی معاہدے اور تعاون اس طرح طے پائیں جو فریقین کے لئے اطمینان بخش ثابت ہوں۔

اس ملاقات میں اسلامی جمہوریہ ایران کے صدر احمدی نژاد بھی موجود تھے ترکمنستان کے صدر قربان قلی بردی محمد اف نے انقلاب اسلامی کی کامیابی کی تیسویں سالگرہ کی مناسبت سے مبارک باد پیش کی اور ایران کے صدر کے ساتھ باہمی مذاکرات کو مفید و ثمر بخش قرار دیتے ہوئے کہا: تہران میں مذاکرات کے دوران بہت سے شعبوں میں مشترکہ تعاون کے سلسلے میں اچھی تجاویز سامنے آئی ہیں اور امید ہے کہ ان منصوبوں کو جلد ہی عملی جامہ پہنایا جائے گا۔

ترکمنستان کے صدر نے قرقیزستان، ترکمنستان اور ایران کے درمیان ریل لائن بچھانے کے منصوبے کو دونوں ممالک کے درمیان اہم منصوبہ قرار دیتے ہوئے کہا: ترکمنستان اپنے دوست اور ہمسایہ ملک اسلامی جمہوریہ ایران کے ساتھ مشترکہ تعاون کو فروغ دینے کا پختہ عزم کئے ہوئے ہے۔